

न्यायालय राजस्व मण्डल राजस्थान, अजमेर

प्रकरण संख्या- अपील डिक्री/टीए/2895/2004/चित्तौड़गढ़

- 1- भुवानीराम पुत्र प्यारचंद कुलमी
निवासी अरनोदा, तहसील निम्बाहेड़ा, जिला चित्तौड़गढ़।

—अपीलांट

बनाम

- 1- हीरालाल पुत्र नारायण (मृतक जरिए वारिसान)–
1/1- देवीलाल पुत्र हीरालाल
1/2- रामप्रसाद पुत्र हीरालाल
1/3- पन्नालाल पुत्र हीरालाल
1/4- दिनेश पुत्र हीरालाल
1/5- सुरेश पुत्र हीरालाल
1/6- गोपाल पुत्र हीरालाल
1/7- नर्बदाबाई पुत्री हीरालाल
1/8- कलाबाई पुत्री हीरालाल

समस्त जाति कुलमी पाटीदार निवासी अरनोदा, तहसील निम्बाहेड़ा, जिला चित्तौड़गढ़।

- 2- राजस्थान सरकार

—रेस्पोडेन्ट्स

खण्डपीठ

श्री हेमन्त कुमार गेरा, अध्यक्ष
श्री रामदयाल मीणा, सदस्य

उपस्थित:—

श्री एजाज अहमद कुरैशी, अधिवक्ता अपीलांट।
श्री राघवेन्द्र सिंह राणावत, अधिवक्ता रेस्पो0।

निर्णय

दिनांक:— 29.01.2025

अपीलांटस द्वारा यह अपील राजस्थान काश्तकारी अधिनियम 1955 की धारा 224 के अंतर्गत न्यायालय राजस्व अपील प्राधिकारी, चित्तौड़गढ़ द्वारा अपील संख्या 154/2001 बउनवानी हीरालाल व भुवानीराम व अन्य में पारित निर्णय व डिक्री दिनांक 07.07.2004 के विरुद्ध प्रस्तुत की हैं।

2— प्रकरण के संक्षेप में तथ्य इस प्रकार है कि वादी/अपीलांट ने रेस्पो0 के विरुद्ध एक राजस्व वाद अंतर्गत धारा 88 व 53 राज0काश्त0अधि0 1955 के तहत न्यायालय उपखण्ड अधिकारी, बड़ीसादड़ी के न्यायालय में इस आशय का प्रस्तुत किया कि मौजा रठांजना तहसील निम्बाहेड़ा, जिला चित्तौड़गढ़ में अवस्थित आराजी खसरा संख्या 280 रकबा 6 बीघा 5 बिस्वा लगानी 12.50 रूपए जिसमें प्रतिवादी के पिता स्व0 नारायण के पिता डूंगाजी कुलमी निवासी अरनोदा की खातेदारी की है जिसमें प्रतिवादी संख्या 1 रामलाल का 1/4 हिस्सा एवं प्रतिवादी संख्या 2 के स्व0 पिता श्री नारायण का 3/4 हिस्सा है और स्व0 नारायण व अपीलांट के पिता स्व0 प्यारचंद के बड़े भाई होकर हिन्दू अविभाज्य संयुक्त परिवार के सदस्य थे । इस आराजी में 1/2 हिस्सा वादी/अपीलांट का एवं शेष 1/2 हिस्सा के खातेदार प्रतिवादी/रेस्पो0 हीरालाल थे । उपरोक्त आराजी में वादी के पिता प्यारचंद का भी आधा हिस्सा था किन्तु प्यारचंद का स्वर्गवास बहुत पहले हो जाने से एवं नारायण पुत्र डूंगाजी बड़े व कर्ता खानदान होने से राजस्व रिकार्ड में खसरा नंबर का इंद्राज स्वयं के नाम करवा लिया किन्तु नारायण की नियत में कोई बेइमानी नहीं थी, उन्होंने खसरा नंबर 280 का आपस में विभाजन कर लिया था । खसरा नंबर 280 को काश्त की सुविधा से 2 भागों में विभक्त किया गया । पूर्व का 1/2 हिस्सा वादी/अपीलांट का है व पश्चिम का 1/2 हिस्सा पर हीरालाल काश्त करता आ रहा है । वादी/अपीलांट ने प्रतिवादी/रेस्पो0 संख्या 1 को उपरोक्त आराजी का तकासमा बाई मिट्स एण्ड बाउण्डस करवाने को कहा किन्तु प्रतिवादी/रेस्पो0 संख्या 1 ने इंकार कर दिया । इस कारण यह वाद पेश करना आवश्यक हुआ है । अतः वाद स्वीकार कर वादी को वादग्रस्त भूमि में आधे हिस्से का खातेदार घोषित कर वादी एवं प्रतिवादी के मध्य विभाजन की डिक्री पारित की जावे । विचारण न्यायालय ने अपने निर्णय व डिक्री दिनांक 31.05.2001 के द्वारा अपीलांट/वादी का वाद स्वीकार कर डिक्री पारित की ।

विचारण न्यायालय के उक्त निर्णय व डिक्री विरुद्ध प्रतिवादी/रेस्पो0 ने राजस्व अपील प्राधिकारी, चित्तोड़गढ़ के समक्ष प्रथम अपील पेश की जिसे अपीलीय न्यायालय ने अपने निर्णय दिनांक 07.07.2004 को स्वीकार कर विचारण न्यायालय द्वारा पारित निर्णय व डिक्री दिनांक 31.05.2001 द्वारा वाद को निरस्त किया । अपीलीय न्यायालय के आक्षेपित निर्णय से व्यथित होकर अपीलांट/वादी ने यह द्वितीय अपील मण्डल के समक्ष पेश की है ।

3— हमने उपभयपक्ष के विद्वान अधिवक्तागण की बहस सुनी ।

4— अपीलार्थी के योग्य अधिवक्ता ने लिखित बहस पेश कर कथन किया अपीलीय न्यायालय द्वारा पारित निर्णय व डिक्री न्याय, नियम एवं अभिलेख पर उपलब्ध साक्ष्य के विपरीत होने से निरस्तनीय है। उपखण्ड अधिकारी, निम्बाहेड़ा ने वादी/अपीलांट द्वारा प्रस्तुत वाद के कथनों पर व प्रतिवादी/रेस्पो0 संख्या 1 द्वारा प्रस्तुत जवाबदावे में लिये गये आधारों पर तथा दोनों पक्षों द्वारा प्रस्तुत साक्ष्य का विश्लेषण व विवेचन करते हुए वाद डिक्री किया था जिसे राजस्व अपील प्राधिकारी ने साक्ष्य का सही विवेचन नहीं करते हुए तनकी संख्या 1 का निर्णय अपीलांट के विरुद्ध पारित किया है जो काबिल निरस्तनीय है । वादी/अपीलांट के गवाह पी0डब्ल्यू0 1 श्री सत्यनारायण जो कि वादग्रस्त भूमि का पड़ोसी है, उसके द्वारा विचारण न्यायालय के समक्ष अपने बयानों में वादी/अपीलांट व प्रतिवादी संख्या 1 का विवादित आराजी में 1/2, 1/2 हिस्सा होना व उसी अनुसार काबिज होना बताया है । इतना ही नहीं उक्त गवाह ने वादग्रस्त भूमि पर कुंआ वादी द्वारा खुदवाया जाना अपनी जिरह में स्वीकार किया है । इसी प्रकार अन्य गवाह पी0डब्ल्यू0 3 मौडीराम ने अपीलांट एवं रेस्पो0 के मध्य बंटवारा होना स्वीकार किया है । बहस में आगे कथन किया कि वादी द्वारा प्रस्तुत धारा 212 राज0काश्त0अधि0 1955 के प्रार्थना पत्र में वादी के पक्ष में अस्थायी निषेधाज्ञा जारी की गई थी । उक्त अस्थाई निषेधाज्ञा के विरुद्ध प्रतिवादी द्वारा अपील की गई जो भी अपीलीय न्यायालय द्वारा खारिज की गई है । अपीलीय न्यायालय द्वारा अस्थाई निषेधाज्ञा के प्रार्थना पत्र पर पारित आदेश के विरुद्ध प्रतिवादी द्वारा मण्डल के समक्ष निगरानी पेश की गई जो भी निर्णय दिनांक 12.01.1998 को खारिज हो चुकी है । रेस्पो0 हीरालाल द्वारा अपने जवाबदावे एवं साक्ष्य में यह कथन किये है कि उक्त वादग्रस्त भूमि उसके पिता नारायण द्वारा मेघसिंह से क्रय की गई थी किन्तु रेस्पो0 द्वारा इस संबंध में कोई विक्रय पत्र पेश नहीं किया गया है । जबकि वादग्रस्त भूमि

अपीलांट एवं रेस्पो0 के दादा स्व0 डूंगा के समय से चली आ रही है । डूंगा जी की मृत्यु उपरांत उक्त वादग्रस्त भूमि उनके बड़े पुत्र अर्थात् रेस्पो0 के पिता नारायण के नाम राजस्व रिकार्ड में दर्ज हुई । चूंकि अपीलांट के पिता प्यारचंद की मृत्यु जल्दी हो गई थी एवं अपीलांट तत्समय मात्र 5 वर्ष का ही था जिससे उक्त वादग्रस्त भूमि रेस्पो0 के पिता नारायण के नाम संयुक्त हिन्दू परिवार का कर्ता खानदान होने की हैसियत से दर्ज की गई थी । रेस्पो0 के पिता नारायण द्वारा उनके भाई प्यारचंद की मृत्यु के बाद अपीलांट को पाल पोस कर बड़ा किया और अपने नाम दर्ज विवादित भूमि में आधा हिस्सा उनके जीवनकाल में ही अपीलांट को दे दिया था तब से अपीलांट काबिज काशत चला आ रहा है । विचारण न्यायालय ने प्रत्येक तनकी पर अपना स्पष्ट विवेचन, विश्लेषण देते हुए वाद स्वीकार किया है जिसे प्रथम अपीलीय न्यायालय ने बिना किसी ठोस आधार के निरस्त करने में विधिक एवं तथ्यात्मक त्रुटि कारित की है । अतः अपील अपीलांट स्वीकार कर राजस्व अपील प्राधिकारी, चित्तोड़गढ़ द्वारा पारित निर्णय व डिक्री निरस्त किया जावे तथा उपखण्ड अधिकारी द्वारा पारित निर्णय व डिक्री यथावत् रखा जावे ।

5— विद्वान अधिवक्ता रेस्पोडेंट ने लिखित बहस में कथन किया कि अपीलीय न्यायालय द्वारा पारित निर्णय व डिक्री विधिसम्मत है । अपीलांट द्वारा विवादित आराजी बाबत् दो वाद पेश किये गये जिसके खसरा संख्या 280 का रेस्पो0 संख्या 1 एकमात्र खातेदार काशतकार है तथा खसरा संख्या 1051/314 में 2/3 हिस्से का खातेदार काशतकार है जो टेनेन्सी एक्ट लागू होने के पूर्व से खातेदार काशतकार दर्ज चला आ रहा है तथा अपीलांट किसी भी राजस्व रिकार्ड में खातेदार काशतकार नहीं है । अपीलांट द्वारा वाद संयुक्त अविभाजित हिन्दु परिवार की हैसियत से वाद पेश किया गया है जबकि वाद में कहीं भी सोर्स ऑफ टिनेन्सी अंकित नहीं की गई है । अपीलांट द्वारा वाद में मात्र अपना 1/2 हिस्सा घोषित करवाने एवं विभाजन का अनुतोष मांगा है परन्तु उद्घोषणा खातेदारी नहीं मांगी गई है । इस कारण अपीलांट को खातेदार काशतकार घोषित नहीं किया जा सकता है तथा बिना खातेदारी के विभाजन भी संभव नहीं है । अपीलांट के पिता प्यारचंद एवं दादा डूंगा जी विवादित आराजी के खातेदार काशतकार नहीं रहे है तथा अपीलांट के अपने बयानों में स्पष्ट एडमिशन है कि विवादित आराजी रेस्पो0 के पिता नारायण ने संवत् 2007-2009 में प्यारचंद एवं डूंगा दोनों की मृत्यु के बाद क्रय की है । इस

प्रकार विवादित आराजी नारायण की स्वअर्जित आराजी है तथा संयुक्त हिन्दु परिवार की आय से क्यशुदा होना साबित नहीं है ना ही संयुक्त हिन्दु परिवार होना साबित करवाया गया है एवं ना ही संयुक्त हिन्दु परिवार की आय का स्रोत साबित करवाया गया है । विचारण न्यायालय के निर्णय का मुख्य आधार क्रमशः खसरा संख्या 1051/314 के 1/3 हिस्से के सह खातेदार रामलाल के जवाब के आधार पर तथा गवाहों के मौखिक कथनों के आधार एवं ग्राम पंचायत केली की एक पक्षीय रिपोर्ट है, जो किसी भी न्यायालय द्वारा मंगवाई नहीं गई है तथा ग्राम पंचायत ऐसी रिपोर्ट बनाने के लिए सक्षम नहीं है । इसके अतिरिक्त धारा 212 के प्रार्थना पत्र के निर्णय के आधार पर अपीलांट को 1/2 हिस्से का खातेदार माना गया है जो पूर्णतया पत्रावली पर उपलब्ध दस्तावेजी साक्ष्यों के विपरीत है । जबकि धारा 140 एल0आर0एक्ट के तहत राजस्व रिकार्ड जमाबंदी की सत्यता की अवधारणा के प्रावधान है जिसके तहत प्रारंभ से लेकर टेनेन्सी एक्ट लागू होने के समय भी नारायण ही खातेदार दर्ज रहे है । धारा 212 के आवेदन के निर्णय के आधार पर वाद की मेरिट को तय नहीं किया जा सकता है । इन्हीं समस्त तथ्यों को ध्यान में रखकर राजस्व अपील प्राधिकारी, चित्तोड़गढ़ ने तनकीवार निर्णय पारित करते हुए नारायण की स्वअर्जित आराजी होने से अपील स्वीकार कर विचारण न्यायालय का निर्णय व डिक्री निरस्त की है जो विधिसम्मत निर्णय व डिक्री है । अपने कथनों के समर्थन में विद्वान अधिवक्ता रेस्पो0 ने आर0आर0डी0 1988 पेज 470, आर0आर0डी0 1993 पेज 489, आर0आर0डी0 1995 पेज 325, आर0आर0टी0 2012 पेज 1079, आर0आर0टी0 2001 पेज 15, आर0आर0टी0 2016 पेज 802, ए0आई0आर0 2007 सुप्रीम कोर्ट पेज 1808 के न्यायिक दृष्टांत उद्धरित कर अपील अपीलांट खारिज करने का निवेदन किया ।

6— हमने उभयपक्ष के विद्वान अधिवक्तागण की बहस पर मनन किया एवं पत्रावली पर उपलब्ध दस्तावेजी साक्ष्यों तथा अधीनस्थ न्यायालयों के निर्णयों व डिक्री तथा प्रस्तुत न्यायिक दृष्टांतों का ससम्मान अवलोकन किया गया ।

7— पत्रावली के अवलोकन से स्पष्ट है कि वादी/अपीलांट भुवानीराम ने एक राजस्व वाद अंतर्गत धारा 88 एवं 53 राज0काश्त0अधि0, 1955 के तहत विरुद्ध प्रतिवादी/रेस्पो0 हीरालाल के विरुद्ध विचारण न्यायालय उपखण्ड अधिकारी, बड़ीसादड़ी के समक्ष मौजा रंठाजणा तहसील निम्बाहेड़ा के खसरा नंबर 280 रकबा 6 बीघा 5 बिस्वा बाबत् पेश कर 1/2 हिस्से की खातेदारी घोषणा एवं

बंटवारे का अनुतोष चाहा है । विचारण न्यायालय ने वादपत्र दर्ज रजिस्टर कर प्रतिवादी को जरिये सम्मन तलब किया जिस पर प्रतिवादी ने जरिये अधिवक्ता उपस्थित होकर जवाबदावा पेश कर वाद कथनों से इंकार करते हुए वाद खारिज करने का निवेदन किया । विचारण न्यायालय ने वादपत्र एवं जवाबदावे के आधार पर कुल 3 तनकीयात कर उभयपक्ष को सुनकर दिनांक 31.5.2001 को निर्णय पारित कर वादी/अपीलांट का वाद डिक्री किया है । विचारण न्यायालय ने वादी का वाद मुख्य रूप से विवादित आराजी पर वादी का कब्जा तथा मौखिक गवाहों के आधार पर डिक्री किया है । विचारण न्यायालय के उक्त निर्णय व डिक्री के विरुद्ध प्रतिवादी/रेस्पोंड संख्या 1 द्वारा राजस्व अपील प्राधिकारी, चित्तोड़गढ़ के समक्ष प्रथम अपील पेश किये जाने पर अपीलीय न्यायालय ने प्रतिवादी/रेस्पोंड संख्या 1 की अपील दिनांक 07.07.2004 को स्वीकार कर विचारण न्यायालय द्वारा पारित निर्णय व डिक्री दिनांक 31.05.2001 तथा वादी के वाद को निरस्त किया है ।

8— दोनों अधीनस्थ न्यायालयों के निर्णयों तथा पत्रावली पर उपलब्ध राजस्व दस्तावेजात से यह स्पष्ट है कि विवादित आराजी खसरा नंबर 280 रकबा 6 बीघा 5 बिस्वा रेस्पोंड संख्या 1 के पिता नारायण की खातेदारी में थी इसके बावजूद विचारण न्यायालय ने विपरीत कब्जे के आधार पर वादीगण का वाद डिक्री किया है जिसे विधिसम्मत नहीं माना जा सकता है । इस संबंध में विद्वान अधिवक्ता रेस्पोंड द्वारा प्रस्तुत न्यायिक दृष्टांत आर0आर0टी0 2012 पेज 1079 में यह मत अभिनिर्धारित किया गया है कि— “ धारा 212 के प्रार्थना पत्र के निर्णय के आधार पर वाद स्वीकार नहीं किया जा सकता है । दूसरा केवल मौखिक साक्ष्य कब्जे का आधार नहीं है ना ही कब्जे के कथनों के आधार पर खातेदारी प्रदान की जा सकती है । कमिश्नर रिपोर्ट के आधार पर भी खातेदारी प्रदान नहीं की जा सकती है ।” वादी ने विवादित भूमि संयुक्त हिन्दू परिवार की होना बताया है किन्तु किसी भी दस्तावेजी साक्ष्य से यह साबित नहीं किया है कि विवादित आराजी किस प्रकार से संयुक्त हिन्दू परिवार की है । विचारण न्यायालय की पत्रावली पर उपलब्ध जमाबंदी संवत् 2011 से 2014, संवत् 2015 से 2019 एवं 2019 से 2022 में उपरोक्त आराजी खसरा नंबर 280 रकबा 6 बीघा 5 बिस्वा नारायण पिता डूंगा के नाम दर्ज है । इसके विपरीत अपीलांट/वादी द्वारा टेनेन्सी एक्ट लागू होने के पूर्व एवं पश्चात् का ऐसा कोई राजस्व दस्तावेज पेश नहीं किया जिससे यह आराजी उसके दादा डूंगा की

खातेदारी में रही हो । वाद को दस्तावेजी साक्ष्यों से साबित करने का भार वादी स्वयं पर था जिसमें वह पूर्णतया असफल रहा इसके बावजूद विचारण न्यायालय ने केवल मात्र मौखिक साक्ष्यों के आधार पर वाद डिक्री किया है जो विधिविरुद्ध होने से प्रथम अपीलीय न्यायालय ने प्रतिवादी/रेस्पोंड संख्या 1 की अपील स्वीकार कर विचारण न्यायालय उपखण्ड अधिकारी, बड़ीसादड़ी द्वारा पारित निर्णय व डिक्री दिनांक 31.05.2001 निरस्त कर वादी/अपीलांट का वाद खारिज किया है, जिसमें हमें कोई विधिक एवं तथ्यात्मक त्रुटि प्रतीत नहीं होती है ।

9— परिणामतः अपीलांट द्वारा प्रस्तुत अपील खारिज की जाती है । राजस्व अपील प्राधिकारी, चित्तोड़गढ़ द्वारा पारित निर्णय व डिक्री दिनांक 07.07.2004 यथावत् रखा जाता है ।

निर्णय खुले न्यायालय में सुनाया गया ।

(रामदयाल मीणा)
सदस्य

(हेमन्त कुमार गेरा)
अध्यक्ष